

፫ ሰንበት ዘአስተርእዮ

ጥሪ 29 2008 ዓ.ም. (2/7/2016)

ንመጻዋዕታ አምላኽ ብፍቕሪ ምምላስ!

መዝሙር:- ኢየሩሳሌም ትቤ ተወልደ ንጉሥየ ወአምላክየ. . . ።

ንባባት: ፩ቆሮ 12:31-13፥ ይሁ 1:14-ፍ፥ ግ.ሐ. 13:44-14: 4፥ ሉቃ. 2:21-30።

ስብከት: “ትሴብሐ ኢየሩሳሌም ለእግዚአብሔር፥ ወሰብሕዮ ለአምላክኪ ጽዮን፥ እስመ አጽንዓ መናግስተ ፕሳትኪ።” “ኦ ኢየሩሳሌም ንእግዚአብሔር አመስግንዮ፥ ኦ ጽዮን ንአምላኽኪ ወድስዮ፥ ከመይ ንሱ ንመሃርሃር መዓጹኺ ዜጽንዕ፥ ንህዝብኺ ዚባርኽም እዩ።”(መዝ.147: 12)።

መዝሙር: ኢየሩሳሌም ንጉሥይን አምላኽይን ተወልደ፥ አብ ቤተልሔም ብግርማ መለኮት ተወልደ፥ አኽሊል ናይ ሰማዕታት ናይ ክህናት ሰያሚ፥ ሰራዊት ሰማይ አብ ማሕበር ቅዱሳን ዘመስግንዎ፥ አብ ፈልግ ዮርዳኖስ ዮሐንስ ንኢየሱስ አጠመቑ፥ ኢየሩሳሌም በለት ኢየሩሳሌም አመስገነቶ።

ሕይወት ደቂ ሰብ ምስ አምላኽ ክነብር ክሰምዕ እዩ ተፈጢሩ። ቃል አምላኽ ሕይወት ዝህብ ስለ ዝኾነ ክፍሊ ሕይወትና ገርናዮ ክነብር ክንጽዕር አሎና። ብሰንኪ ኃጢአት ንቃል አምላኽ ከይንሰምዕ ዝዓግት ኃይሊ አሎ ስለዚ ዘዘኻኸር ዝነግር የድልየና። አብ ቀዳሞት ዘመናት ብነብያቱ ብአበው ገሩ አብ ዳሕረዋይ ዘመን ከአ ብኢየሱስ ክርስቶስ ወዱ ከማና ሥጋና ለቢሱ ተዛሪቡና ሎሚ ብቤተ ክርስቲያን ይዛረቡና አሎ። እንተ ሰማዕና ኢና ንአምላኽ ክንልእኽ እንኽእል ስለዚ ስንድዋት እንኾነሉ ፍሉይ ጊዜ ክንረክብ አሎና። ስላሴ ንመን ክንልእኽ ኢና ይብሉ አለዉ። ካብ ነፍሲ ወከፍና መልሲ ይጽበዩ አለዉ።

ሰብ መልእኽቲ አምላኽ ከብጽሕን ክቕበልን እዮን እዩ። አብዚ ቅዱስ ዓመት “ምሕረት” ንቃል አምላኽ ሰሚዕና እንተ ኸአልና ጥርሕ ኢና አብ መአዲ ምሕረት ክንኣቱ እንኽእል።

ናይ ሎሚ ቃል አምላኽ ክልተ ነገር የቕርበልና። **፩ይ** ዝኾነ ቃል አምላኽ ዘበስር ተጃውሞ ከም ዝገጥም። አብ መጻዋዕታ ኤርምያስ ነብይ 1:4-19 ዘሎ እንተ አንብብና አምላኽ ከም ዝሓረዮን ዝገጥም ተጃውሞን ነንብብ። ብዙሓት ሰበኸቲ ወንጌል አብ ተልእኮአም ዝተፈላለየ ተጃውሞ ገጠምዎም በዚ ምኽንያት ከአ ብዙሓት ብሰማዕትነት መይቶም። እዚ ንሰበኸቲ ወንጌል ይኹን እምበር ንነፍሲ ወከፍና ንቃል አምላኽ ክነብርን ክንሰብኮን ከሎና ክገጥም ዝኽእል እዩ። ካህናትን ደናግልን ከምኡ መእመናን ቃል አምላኽ ክሰብኩ ከለዉ ዝተፈላለየ ዕንቅፋትን ተጻብኦን ይገጥሙ እዩ። ካብ አምላኽ ዝረሓቑ ልቢ ቃል አምላኽ ክሰምዕ እንከሎ ሕልንኡ ዕረፍቲ ስለ ዝኸልኦ ነቲ ቃል አምላኽ ዘስምዕ ዘሎ ሕርቃኑ ዘይምቕሳኑ ኩሉ አብኡ ከውጽኦ ይደሊ፥ ስለዚ ቃል አምላኽ አብ እንምስክረሉ እዋን ተቓውሞን ውርደትን እንተ ገጠመና ክገርመና የብሉን እኳ ድኦ በርቲዕና ክንሰብኽ አሎና ንሱ እዩ ንልቢ አብ ቅንዕናን ሓቅን ዝመልስ።

እግዚአብሔር ንኤርምያስ “ተንሥእ ሕቓኽ ተዓጠቕ እቲ ኣነ ዝእዝዘካ ንገሮም ኣነ አብ ቅድሚአም ምስ ቀረብካ ፈራህ ከይገብረካስ ሕጂ ኸሎ ግና አይትፍራህ። እንሆ አብታ ምድሪ

ዘለዉ ኹሎም. . . ክቃወሙኻ እዮም ኣነ ግን ሎሚ ኹም ዝተዓርደት ከተማን ከም ዓንዲ ሓጂንን ከም ቀጽሪ ኣሰራዝን ገረካ ኣሎኹ” (ኤር 1: 17-18) ኢልዎ።

አምላኽ ሎሚ እውን ንነፍሲ ወከፍና ነዘን ቃላት እዩ ዝብለና። “አይትፍራህ ምኽንያቱ ሰባት ንአካይዳኻ ወይ ንእምነትካ ክቋወሙኻ/ኹ እዮም፤ ብአንጻሩ ንስኻ ጽናዕ፤ ኪዋግኡኻ እዮም ግናኹ ምእንቲ ኽሕልወካ ኣነ ምሳኻ እየሞ አይክሰዕሩኻን እዮም፤ ኣነ እግዚአብሔር ተዛሪብ ኣሎኹ” (ኤር 1: 19) ይብለና።

ቅ. ጳውሎስ ንጢሞቴዎስ ረድኡ “ነቲ ዝተነግረካ ናይ ትንቢት ቃላት ተመሥሪተ እዚ ትእዛዝ እዚ ኣማዕቀብካ ኣሎኹ፤ ነቲ ዝተነግረካ ቻል ኣጽኒዕካ ኃዞ ተቢዕካውን ተዋጋእ” (1ጢሞ 1: 18) ይብሎ። ቃል አምላኽ ክትነግር ወይ ክትሰብኽ ምስ አምላኽ ፍሉይ ክርብ ክህልወካ የድሊ። ንኹልና ልኡኻት ቃል አምላኽ ትብዓት ለቢስና ንድላይ አምላኽ ክንወፍር እዚ እዩ ኃይልናን ጸግዕናን ስለዚ ጳውሎስ ደጊሙ “ነዚ ነገራት እዚ ኣዝዝን ምሃርን” (1ጢሞ 4: 11) ይብለና።

ሓደ ካብቲ ዝገጥመና ከቢድ ፈተናታት ንገለ ነገራት ኣቕሊልና ንወስዶም ማለት ኣብ መንፈሳዊ ሕይወትና ዕንወት እናአምጽኡልና ከም ሓንቲ ዘኮይና ንወስዶም ግን ምስ አምላኽ ዘሎና ርክብ ኣጥፊእና ኣብ ጸልማት ከም እንነብር ይግብሩና። ወይ ከአ ኣብ እምነትና ነቲ ንኣሸቱ ነገራት ምሳና ዝሰማማዕ ጥራሕ ንወስድ እሞ ጽቡቕ ዘሎና ገርና ንሓስብ። እንተ ኹን አምላኽ እዚ ኣይ ኮነን ዝብለና ኣብኡ ምሉእ እምነት ገርና ዝክአለና ክንገብር። ኣብ ቃላቱ እሙናት ክንከውን ምኽንያቱ ኣብ መገዲ ሕይወት ዝመርሓና እዚ ጥራሕ እዩ። ነዚ መገዲ እንተ ሓዝና ኣብ ምልኣት ሕይወት ኣብ ዝኹን ካልእ ክንረኽቦ ዘይንኽእል የብጽሓና። ነቲ ንሱ ዘምህር መገዲ ክንሕዝ ቀሊል ኣይኮነን ግን ካብ ኹሉ ዝበለጸ እዩ።

ክርስቶስ ካብ መጀመርያ ትምህርቱ ተጀውሞ ረኺቡ። ኣብ ናይ ሎሚ ወንጌል እቶም ህዝቢ ካብ ኣፉ ብዝወጸእ ዝነበረ ቃል ከድንቕኡን ክግረሙን ጸኒሖም ድሕሪ ሓጺር ጊዜ ግን ክቐትልዎ ክድልዩ ንርኢ። ኣብ ሓደ እዋን ሓዋርያት ኩሉ ሰብ ክርእየካን ክሰምዕካን ይደሊ ኣሎ ምስ በልዎ “ ንዑናይ ናብዘን ከባቢ ዘለዎ ኻልኣት ዓድታትውን ንኺድ (ማር 1: 38) ከም ዝበሎም ነንብብ። ንሱ እንታይ ክገብር ከምዘለዎ ይፈልጥ እዩ ስለዚ ዝና ይርከብ ኣይርከብ ኣይግድሶን እዩ፤ ነቲ ሰማያዊ ኣብኡ ዝልኣኹ ክፍጽም ጥራሕ እዩ ዝደሊ ነሩ። ኣብዚ እንምሃሮ ንድላይ አምላኽ ልዕሊ ዝኹን ነገር ሰሪዕና ክንክእል ንዝኹን ካብ አምላኽን ቅዱስ ሕይወትን ከይንመርሕ ዝዕንቅፈና ነገራት ኣስተውዒልና ክነብር ከም ዘሎና።

ነዚ ኹሉ ክንሓስብ ከሎና ጎይታ ክብለና ዝደልዩ ነገራት ኣሎና። እሙናት ኮና ክነብር ይጽውዓና ኣሎ። ብዝሕና መንፈሳትና ቦታና ኣብ ሕብረተሰብ ከምኡ ዝኹን ተጀውሞ ይግጠመና ብዘየገድስ እሙናት ኮና ሕይወትና ክንመርሕ የድልየና። ብርግጽ አምላኽ ሓደ ከሕድገና ዘይኽእል ነጻነት ሂቡና እዩ፤ ንትምህርቱ ክንቅበሎ ክነጽጎ ካባና እዩ እንተኹን ብዝኹን ምኽንያት ካብ ትምህርቲ ጎይታ ዝበልጽ ክንረክብ ኣይንኽእልን ኢና። ግዝያዊ ዓወት ወይ ምቕት ከየታልለና ምስትውዓል የድልየና።

ዘመና ዛሕሊ እምነት ኣጥቂዕዎ ሰብ ኣብ ግዙፍን ዓለማውን ሕይወት ጥራሕ ኣትኩሩ ንአምላኽ ዳርጋ ጽናሕ ክምለሰካ እየ ዝበለ እዩ ዝመስል ዘሎ። ብርግጽ ጽቡቕ ናብራ ክንመርሕ እንከሎና ኣንጻር አምላኽ ኣይ ኮነን እቲ ጸገም አምላኽ ዘይተሓወሶ ሕይወት ኣብ ህርፋን ትዕቢት ንኣይ ይጥዓመኒ ጥራሕ ዝተመርኮሰ ሕይወት ምልኣት የብሉን እኳ ደኣ ሰላም ኣይንረክብን ኣብ ዝገደደ ክፍኣትን ኃጢአትን ክንኣቱ ኣፍደገ ይኸፍት ስለዚ ክነስተውዕል ይግብኣና።

፪ይ ሓሳብ ናይ ሎሚ ወንጌል ዘስተምህረና “ክነፍቅር ዝተጸዋዕና/ዝተሓረና ኢና”። ካብዚ ዝዓቢ ነገር ከኣ የለን። ቅ. ጳውሎስ ፍቕሪ ዓቃል፣ ለዋህ፣ አይትቐንእን፣ አይትጅሃርን አይትዕበን. . . እናበለ ትርጉም ፍቕሪ ይነግረና። ነዚ ክንገብርን ክነብርን እዩ ዝድለ ዘሎ። ከምዚ ክንገብር ከሎና ነቶም ኣብ ከባቢና ዘለዉ ብእንገብር ዝለዓለ ካብቲ ብቃልን ክንብሎም እንክእል ክንገብር ኢና። ኣብ መጀመርያ ክርስትያን ውሑዳትን ከምኡ ብዓይኒ ጽልኢ ዝርአዩ እዮም ነርም እንተ ኾነ ቦቲ ኣብኦም ዝርአ ዝነበረ ፍቕርን ሓልዮትን ካልኣት ክስዕብዎምን ክአምንዎምን ጀሚሮም። ተፋቕርቲ ዝብል ስም ተዋሂብዎም። ሕይወቶም ንብዙሓት ኣብ ክርስቶስ ከምዝአምኑ ገርዎም ከምኡ ከም ዝቐይሩ ገርዎም።

ሎሚ ሰባት ኣባና እንታይ ይርእዩ? እዚ ኣብ ርክብናን እንጉዓዞ ሕይወት ከም እንኣቱ ይገብረና። ገለ ሰብ ኣሎ ብኻልኣት ንፋዕ ለባም ጥዑይ ክብሃሉ ዝጽዕር፣ ንኦም ዝግድሶም ዝነብርዎ ሕይወት ዘይኮነ ካልኣት ብኣይ እንታይ ይብሉ ኣብዝብል ይነብሩ እዚ ኸኣ ሕይወቶም ዘይኮነ ካልእ ሕይወት እዮም ዝነብሩ። ብሰባት ክትንኣድ ብዙሓት ክፈትዉልካ ልብኻን ቀልብኻን ኣብ ናእዳን መን ከማይን ኣብ ዝብል ክንወፍር ከሎና ሓሳዊ ሕይወት ኢና እንነብር ስለዚ ንሕይወተይ መን እዩ ዝመርሖ ዘሎ ክንብል ግቡእ እዩ።

ሰብ ክንእደና ወይ ንሕና ዝበለናዮ ጥራሕ ክሰምዐና ዘይኮነ ንሕና እውን ክንሰምዕ ክንክእል ኣሎና ብፍላይ ንጉድለትናን ግብርናን ክነቕፋና ከለዉ ትዕግስቲ ገርና ክንሰምዕ ይግብኣና። ገለ ክንንኣድ እምበር ዝኾነ ወቐሳ ወይ ፍርዲ ክንሰምዕ ኣይውሓጠልናን እዩ። ኣብ ገለ ጊዜ ነቶም ሓቂ ዝሃረቡ ክነጥቅዎም ክነጸልሞም ንጓዩ፣ ንሓቂ እንቕበላ ንጥቕምና ክትከውን እንከላ ጥራሕ ኢና። ኣብዚ ሕይወት ኢየሱስ መድሕና እንተ ረኣና ጽቡቕ ክገብረሎም እንከሎ ይፈትውዎ ነርም ንሕይወቶም ዝጠቕም ጉድለቶም ክነግሮም ከሎ ግን ሓዲጎሞ ይኸዱ ነርም። ንሕና ምስ ኣየነቶም ኢና። ከም ሰማዕትን ሰበኽቲ ቃል ኣምላኽ መጠን ዓቕምና ምስተወደኣ እንታይ እዩ ክኸውን ዘለዎ መልስና?

ሓቀኛ ሕይወትና ክነብር ከሎና ኣባና ሰላም ቅሳነት ርትዕን ፍቕርን ብሓደ ሰሚረን እየን ዝነብራ፣ ሽዑ ዝረኣየና ሰብ የኸብረና ወረ ገለ እዋንስ እከለ/እከሊት ኣሎ/ላ እናበልና ንፍረሕ እም ንጥንቀቕ ነቲ ሰብ ኣብ ቅድሚኡ ዝኾነ ሕማቕ ከይንገብር ንፈርሕ። ሓቀኛ ሰብ ብዙሕ ጊዜ ኣይፍቶን እዩ። ዓለም እውን ሓሳውን ዘጠፋፍእን እያ እትፈቱ እዚ ግን ግዝያውን ዘይርገእን ሕይወት ከም እንነብር እዩ ዝገብረና። ንሓቂ ንፍቕርን ፍትሕን ደፊርና ኣብ ሕይወትና ክነብር ኣሎና።

ማርቲን ሉተር ዝተባህለ ጸሊም ኣመሪካዊ ምእንቲ ማዕርነትን መሰል ደቂ ሰብ ዝጣበቐ ዝነበረ ሕይወቱ ብቅትለት ዝሓለፈ ኣብ ሓደ ዘስምዖ ዘረባ ከምዚ ኢሉ፡ “ነቶም ኣዝዮም ዝጸልኡና ከምዚ ንብሎም፡ ነቲ ክንዋረድን ክንሳቕይን እትገብርዎ ዓቕምኹም ቦቲ ንስቓይ ክንዕገስ ብእንገብር ነመዛዝኖ፣ ንግዙፋዊ ሓይልኹም ብመንፈሳዊ ሓይልና ንገጥሞ፣ ክንሳቕ ዝኸለሉም ኩሉ ድለትኩም ግበሩ ንሕና ግን ቀጺልና ክንፍቅረኩም ኢና፣ ኣብ ቤት ማእሰርቲ ደርብዩና ወላ ኣብዚ እውን ክነፍቅረኩም ኢና. . . ነቶም ጨካኛት ገፋዕቲ ልኡኻትኩም ኣብ ማሕበራትና ፍርቂ ለይቲ ክወቕዑና ስደድዎም ኣይሙታት ኣይ ስሩራት ክገብሩና እዮም እንተ ኾነ ነፍቅረኩም ኢና። ግን እምንቶና ሓንቲ መዓልቲ ነጻነት ክንጭብጥ ክንዕወት ኢና፣ ንርእስና ጥራሕ ዘይኮነ ንኣካትኩም እውን። ሕልናኹምን ልብኹምን ክትንክፈኩም ንጠርዓልኩም ኣሎና ኣብ ጉዕዞ ቃልስና ክንዕወት ኢና” (Martin Luther King, Strength to Love).

ምስጢር ኣብ ከምዚ ዝበለ ሕይወት ከም እትነብር ዝገብር ሕይወትና ብምልኡ ኣብ ኣምላኽ ክንገብር ከሎና እዩ ምኽንያቱ ምስ ኣምላኽ ርክብ ክህልወና እንከሎ ጥራሕ ኢና ምስቶም ኣብ

ከባቢና እናአፍቀርና፣ ነቶም ካባና ብሓሳብን ርድኢትን ዝተፈልዩ ወይ ዝቋወሙና እናተጸዋወርና ክነብር እንክእል። በዚ ምክንያት እዩ ሰንበት ሰንበት ኣብ ቤተ ክርስቲያን ቃል ኣምላኽ ክንሰምዕ እንመጽእ እሞ እንታይ ከምዝብለና እንሰምዕ። ከምኡ ቅ. ቊርባን ክንቅበል ኩሉ ጊዜ ንመጽእ ምክንያቱ ንክርስቲያናዊ ሕይወትና ብመገድናን ብዘሎና ዓቕምን ጥራሕ ክነብር እንተ ፈተና ቀልጢፍና ክንወድቕ ኢና። ክርስቶስ ካብኡ ተፈሊና ኣብ ዓቕምናን ክእለትናን ጥራሕ መሰረት ገርና ክነብር ኣይደልየናን እዩ። ኃይልናን ብርታዐናን ምስ ኢየሱስ መምህርና ክንጉዳዝ ከሎና ጥራሕ እዩ።

ኣብ መጨረሻ ሰለስተ ነገራት ጥራሕ እየን ዝነብራ እምነት ተስፋ ፍቕሪ ካብ ዚኣተን እትዓቢ ግና ፍቕሪ እያ (፩ቆሮ 13:13)።

ኣባ ንጉሠ ፍሥሓ